

**12వ అధ్యాయం**

**۱۲- بَابُ الْحَثِّ عَلَى الْإِزْدِيَادِ مِنَ الْخَيْرِ فِي أَوَاخِرِ الْعُمُرِ**

**చరమ ఘడియల్లో వీలైనంత ఎక్కువగా**

**సత్కార్యాలు చేయమని పురికొల్పడం గురించి.....**

అల్లాహ్ సెలవిచ్చాడు : “గుణపాఠం నేర్చుకోవడం చినవాడు గుణపాఠం నేర్చుకోవడానికి సరిపడిన ఆయుష్షును మేము మీకు ఇవ్వలేదా? మీ వద్దకు హెచ్చరిక చేసేవాడు కూడా వచ్చి ఉన్నాడు కదా!” (ఫాతిర్ : 37)

హజ్రత్ ఇబ్నె అబ్బాస్ (రజి) మరియు ఇతర పరిశోధకుల అభిప్రాయం ప్రకారం పై సూక్తి భావం : “మేము నీకు అరవై ఏళ్ళ ఆయుష్షు నొసగలేదా?” అని. ఇన్నాఅల్లాహ్ (రానున్న పేజీల్లో) మేము ప్రస్తావించబోతున్న హదీసు కూడా ఈ భావాన్ని సమర్థిస్తుంది. కొంతమంది పండితులు దీనినర్థం పద్దెనిమిది సంవత్సరాలని, మరికొంతమంది నలభై సంవత్సరాలని అన్నారు. చివరి సంఖ్య హసన్ బస్తీ (రహ్మాలై) కల్ఫీ, మరియు ఇమామ్ మస్తూఖ్లు అన్నది. హజ్రత్ ఇబ్నె అబ్బాస్ (రజి) నుంచి కూడా ఈ విధంగానే ఉల్లేఖించబడింది. మదీనా ప్రజలు నలభై ఏళ్ళ వయస్సు రాగానే ఆరాధన నిమిత్తం తీరుబడిగా ఉండేవారని కూడా వారు ఉల్లేఖించారు. అసలు దీనికి అర్థం ప్రాజ్ఞ వయస్సుని ఇంకొకమంది అభిప్రాయపడ్డారు. (చాలామంది ఇమాముల దృష్టిలో ప్రాజ్ఞవయస్సు వదిహేమ సంవత్సరాలు. కాగా మరికొంత

قال الله تعالى: ﴿أَوْلَآءَ نَعْمَرِكُمْ مَا يَتَذَكَّرُ فِيهِ مَن تَذَكَّرَ وَجَاءَكُمُ النَّذِيرُ﴾ [فاطر: ۳۷] قال ابن عباس، والمُحَقَّقُونَ: مَعْنَاهُ: أَوْلَمَ نَعْمَرِكُمْ سِتِّينَ سَنَةً؟ وَيُؤَيِّدُهُ الْحَدِيثُ الَّذِي سَنَذَكُرُهُ إِنْ شَاءَ اللهُ تَعَالَى، وَقِيلَ: مَعْنَاهُ: ثَمَانِي عَشْرَةَ سَنَةً، وَقِيلَ: أَرْبَعِينَ سَنَةً. قَالَهُ الْحَسَنُ وَالْكَلْبِيُّ وَمَسْرُوقٌ، وَنَقَلَ عَنْ ابْنِ عَبَّاسٍ أَيْضًا. وَنَقَلُوا أَنَّ أَهْلَ الْمَدِينَةِ كَانُوا إِذَا بَلَغَ أَحَدُهُمْ أَرْبَعِينَ سَنَةً تَفَرَّغَ لِلْعِبَادَةِ. وَقِيلَ: هُوَ الْبُلُوغُ.

మంది; స్వచ్ఛస్థలనం జరిగినప్పటి నుంచి ప్రాజ్ఞతగా పరిగణించడం జరుగుతుందని అభిప్రాయపడ్డారు.)

ఇంకా “మీ వద్దకు హెచ్చరిక చేసేవాడు కూడా వచ్చివున్నాడు కదా!” అన్న సూక్తిపై వ్యాఖ్యానిస్తూ హజ్రత్ ఇబ్నె అబ్బాస్ (రజి) మరియు మెజారిటీ విద్వాంసులు, “ఇక్కడ హెచ్చరిక చేసేవాడంటే దైవప్రవక్త (సల్లం)” అని అన్నారు. అయితే ఇక్రీమా, ఇబ్నె ఉయైనా తదితరులు ‘హెచ్చరిక చేసేవాడంటే మనిషి ముసలితనం’ అని అభిప్రాయపడ్డారు. - వల్లూహ ఆలము

112. హజ్రత్ అబూ హురైరా (రజి) కథనం ప్రకారం దైవప్రవక్త (స) ఇలా ప్రబోధించారు : దేవుడు మనిషి అరవైయేండ్ల దాకా బ్రతికుండేటట్లు అతని మరణాన్ని వాయిదావేస్తే ఇక అతని కోసం ఎలాంటి సాకులు వదలనట్లే. (అంటే ఇక అతను చూపెట్టే ఏ సాకునూ దేవుడు అంగీకరించడని అర్థం). దేవుడు మనిషికి ఇంత గడువు ఇచ్చాడంటే అతని కొరకు ఇక ఎలాంటి సాకులూ వదలేదనే దీని భావమని విద్వాంసులు అభిప్రాయపడ్డారు.

మనిషి సాకులు చూపెట్టడంలో పరాకాష్ఠకు చేరుకున్నప్పుడు ‘ఆజర్రజులు’ అని వ్యవహరిస్తారు.

(సహీహ్ బుఖారీలోని ప్రేమైక వచనాల ప్రకరణం)

### ముఖ్యాంశాలు

1. ఏదైనా కారణాన్ని పూర్తిచేయనంతవరకూ దేవుడు ఏ మనిషినీ, ఏ జాతినీ శిక్షకు గురిచేయడని ఈ హదీసు ద్వారా తెలుస్తోంది. అదేవిధంగా ఒక మనిషికి అరవైయేండ్ల

وقوله تعالى: ﴿وَحَاءَ كُمْ النَّذِيرُ﴾  
قال ابنُ عباسٍ والجمهورُ: هو النبيُّ ﷺ،  
وقيل: الشَّيْبُ. قاله عِكْرِمَةُ وابنُ عُيَيْنَةَ  
وغيرُهُما. والله أعلم.

وَأَمَّا الأحاديثُ:

۱۱۲ - فالأولُ: عن أبي هريرة  
رضي الله عنه عن النبي ﷺ قال: «أَعَذَرَ  
اللهُ إلى امرئٍ آخرَ أجله حتى بلغَ ستينَ  
سنةً، رواه البخاري. قال العلماء معناه:  
لَمْ يَتْرِكْ لَهُ عُدْرًا إِذْ أَمَهَلَهُ هَذِهِ الْمُدَّةَ.  
يُقَالُ: أَعَذَرَ الرَّجُلَ إِذَا بَلَغَ الْعَايَةَ فِي  
الْعُدْرِ.

ఆయుష్షు లభించినప్పటికీ అతను విశ్వాస స్థితిలో చేయవలసిన పనులు చేయకుండా ఏమరుపాటులో జీవితాన్ని గడిపితే ఇక అతడు దైవశిక్ష నుంచి బయటపడటానికి దైవం ముందు ఎలాంటి సాకులూ చూపెట్టలేదని కూడా ఈ హదీసు బోధపరుస్తోంది.

2. మనిషి కనీసం అరవైయేండ్ల ప్రాయంలోనైనా ఏమరుపాటునుంచి తేరుకోవాలి. ఎందుకంటే ఆ తరువాత మరణ సమయం ఆసన్నమవుతుంది. మరణమైతే యవ్వనంలో కూడా వస్తుందనుకోండి. కాని యవ్వనంలో అలాంటి అవకాశాలు చాలా తక్కువ కాబట్టి జీవితంపై ఆశ ఉండవచ్చు. అయితే అరవై సంవత్సరాల తరువాత కూడా ఇంకా జీవితంపై ఆశపెట్టుకొని మునుపటిలాగే పాపాలు చేయటం, దైవ అవిధేయతకు ఒడిగట్టడం ఎంతో శోచనీయం. (అల్లాహ్ మనల్ని రక్షించుగాక!)

113. హజ్రత్ ఇబ్నై అబ్బాస్ (రజి) కథనం: హజ్రత్ ఉమర్ (రజి) గారు బద్ర్ యుద్ధంలో పాల్గొన్న పెద్దవాళ్ళతోపాటు నన్ను కూడా తన సమావేశాల్లో కూర్చో బెట్టుకునేవారు. దీనిపై కొందరు అభ్యంతరం వెలిబుచ్చారు. “ఈ అబ్బాయి వయస్సుగల మా పిల్లలు కూడా ఉండగా, మన సమావేశాల్లో ఇతన్నే ఎందుకు కూర్చోబెట్టుకోవాలి?” అని కొందరు అడగనే అడిగారు. అందుకు హజ్రత్ ఉమర్ (రజి) “ఇబ్నై అబ్బాస్ ప్రతిభ గురించి తెలిసిందేగా!” అని అన్నారు వారితో. ఆ తరువాత ఒకరోజు ఆయన నన్ను పిలిచి బద్ర్ యుద్ధంలో పాల్గొన్న ఆ పెద్ద మనుషులతో పాటు నన్నూ తన సమావేశంలో కూర్చోబెట్టు కున్నారు. బహుశా ఆ రోజు ఆయన వారికి నా గురించి తెలియజేయడానికే నన్ను పిలిచి ఉంటారు. అప్పుడు హజ్రత్ ఉమర్ (రజి) సమావేశంలోని సభ్యులను “అల్లాహ్ సహాయం వచ్చి, విజయం

۱۱۳ - الثاني: عن ابن عباس، رضي الله عنهما، قال: كَانَ عَمْرُ رَضِيَ اللهُ عَنْهُ يُدْخِلُنِي مَعَ أَشْيَاخِ بَدْرٍ، فَكَأَنَّ بَعْضَهُمْ وَجَدَ فِي نَفْسِهِ فَقَالَ: لِمَ يُدْخَلُ هَذَا مَعَنَا وَلَنَا أَبْنَاءٌ مِثْلُهُ؟! فَقَالَ عَمْرُ: إِنَّهُ مِنْ حَيْثُ عَلِمْتُمْ! فِدَاعَانِي ذَاتَ يَوْمٍ فَأَدْخَلَنِي مَعَهُمْ، فَمَا رَأَيْتُ أَنَّهُ دَعَانِي يَوْمَئِذٍ إِلَّا لِرِيْبِهِمْ قَالَ: مَا تَقُولُونَ فِي قَوْلِ اللهِ تَعَالَى: ﴿إِذَا جَاءَ نَصْرُ اللهِ وَالْفَتْحُ﴾ ﴿النصر: ۱﴾، فقال بعضهم: أَمْرُنَا نَحْمَدُ اللهَ وَنَسْتَغْفِرُهُ إِذَا نَصَرْنَا وَفَتَحَ عَلَيْنَا. وَسَكَتَ بَعْضُهُمْ فَلَمْ يَقُلْ شَيْئًا. فَقَالَ لِي: أَكَذَلِكَ تَقُولُ يَا ابْنَ عَبَّاسٍ؟ فَقُلْتُ: لَا، قَالَ: فَمَا تَقُولُ؟ قُلْتُ: هُوَ أَجَلُ رَسُولِ اللهِ ﷺ، أَعْلَمَهُ لَهُ قَالَ: ﴿إِذَا جَاءَ نَصْرُ اللهِ وَالْفَتْحُ﴾ ﴿النصر: ۱﴾، وَذَلِكَ عِلْمَةٌ أَجَلِكِ

భాగ్యం లభించినప్పుడు.....” అన్న దైవసూక్తి భావం గురించి మీ అభిప్రాయం ఏమిటి?” అని అడిగారు. దానికి ఆ సభలోని కొందరు “ఇందులో అల్లాహ్ సహాయం అవతరించి ఆయన మమ్మల్ని గెలిపించినప్పుడు (అందుకు కృతజ్ఞతగా) మనం ఆయన్ని స్తుతించాలని, పాపాల మన్నింపుకోసం వేడుకోవాలని ఆదేశించబడింది” అని జవాబు చెప్పారు. కొందరయితే అసలేమీ సమాధానం చెప్పకుండా మౌనంగా కూర్చున్నారు. అప్పుడు ఉమర్ (రజి) “ఇబ్నై అబ్బాస్! నువ్వేమంటావ్!” అని ప్రశ్నించారు. అప్పుడు నేను “ఇందులో దైవప్రవక్త మరణ ప్రస్తావన ఉంది. అల్లాహ్ ఆయనకు (ఈ సూరాలో) దాని గురించే సూచించాడు. (దీని తాత్పర్యం ఏమిటంటే) “అల్లాహ్ సహాయం వచ్చి, విజయభాగ్యం లభించినప్పుడు... ఇదీ నీ మరణానికి సూచన. కనుక ఓ ప్రవక్తా! నీవు నీ ప్రభువు స్తోత్రంతోపాటు ఆయన పవిత్ర నామాన్ని స్మరించు, ఇంకా మన్నింపుకై ఆయన్ని వేడుకో. నిస్సం దేహంగా ఆయన అమితంగా పశ్చాత్తాపాన్ని అంగీకరించేవాడు” అంటూ ఈ సూరా తాత్పర్యాన్ని వివరించాను. దానికి హజ్రత్ ఉమర్ (రజి) “ఈ సూరాపై నువ్వు వివరించిన అభిప్రాయమే నా అభిప్రాయం కూడాను” అని అన్నారు.

(బుఖారీ)

(సహీహ్ బుఖారీలోని వ్యాఖ్యానాల ప్రకరణంలోనూ, ఇంకా సుననె తిర్మిజీలోని వ్యాఖ్యానాల అధ్యాయములలోనూ ఈ హదీసు పొందుపరచబడి ఉంది.)

﴿ فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا ﴾ [النصر: 3]، فقال عمر رضي الله عنه: ما أعلم منها إلا ما تقول. رواه البخاري.

**ముఖ్యాంశాలు**

1. మనిషికి కేవలం వయసు ఎక్కువగా ఉన్న కారణంగా ప్రాధాన్యత లభించాలన్న నియమం లేదు. పైగా బుద్ధిజ్ఞానాల, విజ్ఞతా వివేచనాల ఆధారంగా అతనికి విలువ, ప్రాధాన్యతలు లభించాలి. ఆ విధంగా ఒక పిన్న వయస్కుడైన బాలుడు కూడా తన అసామాన్య తెలివి తేటలు, ప్రతిభాపాటవాల ద్వారా పెద్దవారిని మించిపోవచ్చు.
2. మరణ ఘడియలు ఆసన్నమయినప్పుడు మనిషి వీలైనంత ఎక్కువగా దేవుణ్ణి కీర్తిస్తూ, ఆయన పవిత్రతను కొనియాడుతూ, గతంలో తనవల్ల జరిగిన పాపాలకు క్షమాభిక్షను వేడుకుంటూ కాలం గడపాలి.

114. హజ్రత్ ఆయిషా (రజి.అన్ హా) కథనం: “అల్లాహ్ సహాయం వచ్చి విజయభాగ్యం లభించినప్పుడు.....” అన్న దైవసూక్తి అవతరించిన తరువాత దైవప్రవక్త (సల్లం) తన ప్రతి నమాజు లోనూ “సుబ్ హానక రబ్బనా వ బిహమ్దిక, అల్లాహుమ్మగ్ ఫిర్లీ - (నీవు పవిత్రుడవు, ఓ మా ప్రభువా! నీ స్తోత్రంతోపాటు, దేవా! నన్ను మన్నించు)” అని వేడుకునే వారు. (బుఖారీ - ముస్లిం)

బుఖారీ - ముస్లింలలోని ఆయిషా (రజి. అన్ హా) గారి వేరొక ఉల్లేఖనంలో ఇలా ఉంది: దివ్య ఖుర్ఆన్ భావం నుండి స్ఫూర్తిని పొందుతూ దైవప్రవక్త (సల్లం) తన రుకూల్లో, సజ్దాల్లో ఎక్కువగా “సుబ్ హానక అల్లాహుమ్మ రబ్బనా వ బిహమ్దిక, అల్లా హుమ్మగ్ ఫిర్లీ” అని ప్రార్థించేవారు.

‘దివ్య ఖుర్ఆన్ భావం నుండి స్ఫూర్తిని పొందుతూ’ అంటే “నీ ప్రభువు స్తోత్రం తోపాటు ఆయన పవిత్ర నామాన్ని

۱۱۴ - الثالث: عن عائشة رضي الله عنها قالت: ما صَلَّى رسولُ الله ﷺ صلاةَ بَعْدَ أَنْ نَزَلَتْ عَلَيْهِ إِذَا جَاءَ نَصْرُ اللَّهِ وَالْفَتْحُ ﴿١﴾ إِلَّا يَقُولُ فِيهَا: «سُبْحَانَكَ رَبَّنَا وَبِحَمْدِكَ، اللَّهُمَّ اغْفِرْ لِي» متفق عليه.

وفي رواية في الصحيحين عنها: كان رسولُ الله ﷺ يُكْتَبُ أَنْ يَقُولَ فِي رُكُوعِهِ وَسُجُودِهِ: «سُبْحَانَكَ اللَّهُمَّ رَبَّنَا

స్మరించు. ఇంకా మన్నింపుకై ఆయన్ని వేడుకో” అన్న దివ్య సూక్తిని పాటిస్తూ అని అర్థం.

ముస్లింలొని వేరొక ఉల్లేఖనంలొ ఇలా ఉంది : దైవప్రవక్త (స) తన మరణానికి ముందు ఎక్కువగా “సుబ్హానకల్లాహుమ్మ వబిహమ్మిక అస్తగ్ఘిరుక వ అతూబు ఇలైక్” అని ప్రార్థించేవారు. హజ్రత్ ఆయిషా (రజి. అన్హ) ఇలా అంటున్నారు: “దైవప్రవక్తా! మీరు కొన్ని వాక్యాలు పఠించడం నేను గమనిస్తున్నాను. ఆ వాక్యాలు ఏమిటి?” అని నేను అడిగాను. దానికి ఆయన “నా కొరకు నా సమాజంలో ఒక సూచన ఉంచబడింది. నేను దానిని చూసినప్పుడు ఆ వాక్యాలు చదువుతాను. (ఆ నిదర్శనం ఇది) “ఇజా జాఅ నస్రుల్లాహి వల్ ఫత్హు.....” (సూరా ఆఖరి వరకు).

ముస్లింలొనే ఇంకో ఉల్లేఖనంలొ ఇలా ఉంది : దైవప్రవక్త (స) ఎక్కువగా ‘సుబ్హానల్లాహి వ బిహమ్మిహీ అస్తగ్ఘిరుల్లాహి వ అతూబు ఇలైహ్” అని పఠించేవారు. (హజ్రత్ ఆయిషా ఇలా అంటున్నారు) : “ఓ దైవప్రవక్తా! మీరు ఎక్కువగా “సుబ్హానల్లాహి, వ బిహమ్మిహీ అస్తగ్ఘిరుల్లాహి వ అతూబు ఇలైహ్” అని చదువుతున్నారేమిటి?” అని నేనాయన్ని అడగా, “నేను నా సమాజంలో ఒక సూచన చూస్తానని నా ప్రభువు నాకు తెలియజేశాడు. అది

وَبِحَمْدِكَ، اللَّهُمَّ اغْفِرْ لِي، يَتَأَوَّلُ الْقُرْآنَ .  
معنى : «يَتَأَوَّلُ الْقُرْآنَ» أَي : يَعْمَلُ مَا أَمَرَ بِهِ فِي الْقُرْآنِ فِي قَوْلِهِ تَعَالَى : ﴿فَسَبِّحْ بِحَمْدِ رَبِّكَ وَأَسْتَغْفِرْهُ﴾ .

وفي رواية لمسلم : كان رسول الله ﷺ يكثر أن يقول قبل أن يموت : «سُبْحَانَكَ اللَّهُمَّ وَبِحَمْدِكَ، أَسْتَغْفِرُكَ وَأَتُوبُ إِلَيْكَ» . قالت عائشة : قلت : يا رسول الله ! ما هذه الكلمات التي أراك أخذتها تقولها؟ قال : «جُعِلَتْ لِي علامة في أمّتي إذا رأيتهما قلتهما ﴿إِذَا جَاءَ فَصَرَ اللَّهُ وَالْفَتْحُ﴾ إلى آخر السورة» .

చూసినప్పుడు నేను ఆ వాక్యాలు చదవాలి. అదిగో! నేను ఆ సూచనను చూశాను” అని ఆయన ఇలా సమాధానమిచ్చారు.

“దైవ సహాయం అవతరించి, విజయం లభించినప్పుడు - అంటే మక్కా విజయం భాగ్యం వరించినప్పుడు - ప్రజలు తండోపతండాలుగా అల్లాహ్ ధర్మంలో ప్రవేశించటాన్ని నీవు చూసినప్పుడు (ప్రవక్తా!) నీవు నీ ప్రభువు స్తోత్రంతో పాటు ఆయన పవిత్ర నామాన్ని స్మరించు, ఇంకా మన్నింపుకై ఆయన్ని వేడుకో! నిస్సందేహంగా ఆయన అమితంగా పశ్చాత్తాపాన్ని అంగీకరించేవాడు. (అన్ నస్ సూరా)

(సహీహ్ బుఖారీలోని వ్యాఖ్యానాల ప్రకరణంలోనూ, అజాన్ ప్రకరణంలోనూ, యుద్ధాల ప్రకరణంలోనూ, ఇంకా సహీహ్ ముస్లింలోని నమాజు ప్రకరణంలోనూ ఈ హదీసు వచ్చింది.)

### ముఖ్యాంశాలు

1. రుకూ మరియు సజ్దాల్లో ‘సుబ్హాన రబ్బియల్ అజీం’ మరియు ‘సుబ్హాన రబ్బియల్ ఆలా’కు బదులుగా, ‘సుబ్హానకల్లాహుమ్మ రబ్బనా వబిహుమ్మిక అల్లాహుమ్మగిఫిర్లీ’ అని పలకటం కూడా అభిలషణీయమే.
2. దేవుని తరపునుంచి ఏదైనా అనుగ్రహం లభించినప్పుడు అందుకు దైవానికి కృతజ్ఞతలు తెలుపుకోవాలి.

115. హజ్రత్ అనస్ (రజి) కథనం : దైవప్రవక్త (సల్లం) మరణానికి (కొంత కాలం) ముందు వరకూ ఆయనపై దేవుడు అప్పుడప్పుడూ తన వాణి (వహీ)ని అవతరింపజేసేవాడు. అయితే

وفي رواية له : كان رسول الله ﷺ يكثرُ من قولٍ : «سُبْحَانَ اللَّهِ وَبِحَمْدِهِ . أَسْتَغْفِرُ اللَّهَ وَأَتُوبُ إِلَيْهِ» . قالت : قلتُ : يا رسولَ الله ! أراك تكثرُ من قولٍ : سُبْحَانَ اللَّهِ وَبِحَمْدِهِ ، أَسْتَغْفِرُ اللَّهَ وَأَتُوبُ إِلَيْهِ ؟ فقال : «أخبرني ربي أنني سأرى علامة في أممي فإذا رأيتها أكثرُ من قولٍ : سُبْحَانَ اللَّهِ وَبِحَمْدِهِ ، أَسْتَغْفِرُ اللَّهَ وَأَتُوبُ إِلَيْهِ ؛ فقد رأيتها» : ﴿ إِذَا جَاءَ نَصْرُ اللَّهِ وَالْفَتْحُ ﴿١﴾ نَفَعُ مَكَّةَ ، ﴿ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا ﴿٢﴾ فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا ﴿٣﴾ .

115 - الرابع : عن أنس رضي الله عنه قال : إنَّ الله عزَّ وجلَّ تابعَ الوحيَ على رسولِ الله ﷺ قبلَ وفاته ، حتى توفِّي أكثرَ ما كانَ الوحي . متفقٌ عليه .

మరణ కాలం సమీపించినప్పుడు మాత్రం మునుపటికన్నా చాలా ఎక్కువగా ఆయనపై దైవవాణి అవతరించింది. (బుఖారీ - ముస్లిం)

(సహీహ్ బుఖారీలోని 'దివ్య ఖుర్ఆన్ ఘనతా విశిష్టతల' ప్రకరణంలోనూ, ఇంకా సహీహ్ ముస్లిం లోని వ్యాఖ్యానాల ప్రకరణం ఆరంభంలోనూ ఈ హదీసు పొందుపరచబడి ఉంది.)

### ముఖ్యాంశాలు

దైవప్రవక్త (సల్లం) గారి జీవితంలోని ఆఖరి దినాల్లో ఎక్కువగా వహీ (దైవవాణి) అవతరించడం, త్వరలోనే ఆయన ఇహలోకాన్ని వీడిపోనున్నారన్న దానికి నిదర్శనం.

116. హజ్రత్ జాబిర్ (రజి) కథనం ప్రకారం దైవప్రవక్త (సల్లం) ఇలా ప్రబోధించారు : (ప్రళయదినాన) ప్రతి దాసుడూ, తాను మరణించిన స్థితిలోనే లేపబడతాడు. (ముస్లిం)

۱۱۶ - الخامس : عن جابر رضي الله عنه قال : قال رسول الله ﷺ : «يُبْعَثُ كُلُّ عَبْدٍ عَلَى مَا مَاتَ عَلَيْهِ» رواه مسلم.

(సహీహ్ ముస్లిం లోని "స్వర్గ" ప్రకరణం)

### ముఖ్యాంశాలు

'ఇన్నమల్ ఆమాలు బిల్ ఖవాతీమ్' (ఆచరణలు ముగింపునుబట్టి పరిగణించబడతాయి) అన్న హదీసు లాంటిదే పై హదీసు భావం కూడాను. మనిషి మంచి పనులు చేస్తూ చనిపోతే అతని పర్యవసానం కూడా బాగానే ఉంటుంది. దీనికి విరుద్ధంగా చెడుపనులు చేస్తున్నప్పుడు మరణం సంభవిస్తే దాని పర్యవసానం కూడా చెడుగానే పరిణమిస్తుంది. కాబట్టి మనిషి ఎల్లప్పుడూ ముఖ్యంగా వృద్ధాప్యంలో లేక వ్యాధిగ్రస్తుడైనప్పుడు దైవ అవిధేయతకు పాల్పడకుండా జాగ్రత్తపడాలి. మృత్యువు ఎప్పుడు ఎవరిని కబళిస్తుందో చెప్పలేం!

